

Linji Gwida



Linji Gwida 03/2020 dwar l-ipproċessar ta' *data* dwar is-saħħha għall-finijiet ta' riċerka xjentifika fil-kuntest tat-tifqigħha tal-COVID-19

Adottati fil-21 ta' April 2020

Translations proofread by EDPB Members.
This language version has not yet been proofread.

Storja tal-verżjoni

Verżjoni 1.1	30 ta' April 2020	Korrezzjonijiet żgħar
Verżjoni 1.0	21 ta' April 2020	Adozzjoni tal-Linji Gwida

Werrej

1	Introduzzjoni.....	4
2	L-applikazzjoni tal-GDPR.....	4
3	Definizzjonijiet.....	5
3.1	“ <i>Data</i> dwar is-saħħha”	5
3.2	“Ipproċċesar għall-fini ta’ riċerka xjentifika”	5
3.3	“Ipproċċesar ulterjuri”	6
4	Il-baži ġuridika għall-ipproċċesar.....	6
4.1	Kunsens	6
4.2	Legiżlazzjonijiet nazzjonali.....	7
5	Prinċipji ta’ protezzjoni tad- <i>data</i>	8
5.1	It-trasparenza u l-informazzjoni għas-suġġetti tad- <i>data</i>	8
5.1.1	Meta jrid jiġi infurmat is-suġġett tad- <i>data</i> ?	8
5.1.2	Eżenzjonijiet	8
5.2	Limitazzjoni tal-fini u preżunzjoni ta’ kompatibbiltà	10
5.3	Il-minimizzazzjoni tad- <i>data</i> u l-limitazzjoni tal-ħażna	10
5.4	Integrità u kunfidenzjalità	10
6	L-eżerċitar tad-drittijiet tas-suġġetti tad- <i>data</i>	11
7	Trasferimenti internazzjonali ta’ <i>data</i> għall-finijiet ta’ riċerka xjentifika	12
8	Sommarju	13

Il-Bord Ewropew għall-Protezzjoni tad-Data

Wara li kkunsidra l-Artikolu 70(1)(e) tar-Regolament 2016/679/UE tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fizċi fir-rigward tal-ipproċessar ta' *data* personali u dwar il-moviment liberu ta' tali *data*, u li jħassar id-Direttiva 95/46/KE (minn hawn 'il quddiem il-“GDPR” (General Data Protection Regulation)),

Wara li kkunsidra l-Ftehim ŻEE u b'mod partikolari l-Anness XI u l-Protokoll 37 tiegħu, kif emendati bid-Deċiżjoni tal-Kumitat Kongunt taż-ŻEE Nru 154/2018 tas-6 ta' Lulju 2018,

Wara li kkunsidra l-Artikolu 12 u l-Artikolu 22 tar-Regoli ta' Procedura tiegħu,

ADOTTA L-LINJI GWIDA LI ĠEJJIN

1 INTRODUZZJONI

1. Minħabba l-pandemija tal-COVID-19, bħalissa qed isiru sforzi kbar ta' riċerka xjentifika fil-ġlied kontra s-SARS-CoV-2 sabiex jinkisbu rizultati ta' riċerka malajr kemm jista' jkun.
2. Fl-istess ħin, jibqgħu jitilgħu kwistjonijiet legali li jikkonċernaw l-użu ta' *data* dwar is-saħħha skont l-Artikolu 4(15) tal-GDPR għal tali finijiet ta' riċerka. Dawn il-linji gwida għandhom l-għan li jitfġi dawl fuq l-aktar kwistjonijiet urġenti bħall-baži ġuridika, l-implementazzjoni ta' salvagwardji adegwati għal tali pproċessar ta' *data* dwar is-saħħha u l-eżerċizzu tad-drittijiet tas-suġġetti tad-data.
3. Innota li l-iżvilupp ta' gwida ulterjuri u aktar dettaljata għall-ipproċessar ta' *data* dwar is-saħħha għall-fini ta' riċerka xjentifika hija parti mill-pjan ta' hidma annwali tal-EDPB. Innota wkoll li l-linji gwida attwali mhumiex marbuta mal-ipproċessar ta' *data* personali għas-sorveljanza epidemjoloġika.

2 L-APPLIKAZZJONI TAL-GDPR

4. Ir-regoli tal-protezzjoni tad-data (bħall-GDPR) ma jfixklux il-miżuri meħuda fil-ġlied kontra l-pandemija tal-COVID-19¹. Il-GDPR huwa biċċa leġiżlazzjoni wiesgħa u jipprovd iġ-ġalli diversi dispozizzjonijiet li jippermettu t-trattament tal-ipproċessar ta' *data* personali għall-fini ta' riċerka xjentifika marbuta mal-pandemija tal-COVID-19 f'konformità mad-drittijiet fundamentali għall-privatezza u l-protezzjoni tad-data personali². Il-GDPR jipprevedi wkoll deroga speċifika għall-projbizzjoni tal-ipproċessar ta' certi kategoriji speċjalji ta' *data* personali, bħal *data* dwar is-saħħha, fejn ikun meħtieg għal dawn il-finijiet ta' riċerka xjentifika.³
5. Id-Drittijiet Fundamentali tal-UE jridu jiġu applikati meta tiġi pproċessata *data* dwar is-saħħha għall-fini ta' riċerka xjentifika marbuta mal-pandemija tal-COVID-19. La r-Regoli dwar il-Protezzjoni tad-Data u lanqas il-Libertà tax-Xjenza skont l-Artikolu 13 tal-Karta tad-Drittijiet Fundamentali tal-UE ma

¹ Ara d-Dikjarazzjoni tal-EDPB mid-19.3.2020 dwar l-ipproċessar ġeneral ta' *data* personali fil-kuntest tat-tifqigha tal-COVID-19, disponibbli fuq https://edpb.europa.eu/our-work-tools/our-documents/other/statement-processing-personal-data-context-covid-19-outbreak_en.

² Ara pereżempju l-Artikolu 5(1)(b) u (e), l-Artikolu 14(5)(b) u l-Artikolu 17(3)(d) tal-GDPR.

³ Ara pereżempju l-Artikolu 9(2)(j) u l-Artikolu 89(2) tal-GDPR.

għandhom preċedenza fuq l-oħra. Minflok, dawn id-drittijiet u l-libertajiet għandhom jiġu vvalutati u bbilanċjati bir-reqqa, u dan iwassal għal riżultat li jirrispetta l-essenza tat-tnejn li huma.

3 DEFINIZZJONIJIET

6. Huwa importanti li wieħed jifhem liema operazzjonijiet tal-ipproċessar jibbenefikaw mir-regim speċjali previst fil-GDPR u elaborat f'dawn il-linji gwida. Għalhekk, it-termini “*data* dwar is-saħħha”, “ipproċessar għall-finijiet ta’ riċerka *xjentifika*” kif ukoll “ipproċessar ulterjuri” (imsejjaħ ukoll “użu primarju u sekondarju ta’ *data* dwar is-saħħha”) għandhom jiġu definiti.

3.1 “*Data* dwar is-saħħha”

7. Skont l-Artikolu 4(15) tal-GDPR “*data* dwar is-saħħha” tfisser *data personali relatata mas-saħħha fizika jew mentali ta' persuna fizika, inkluża l-provvista ta' servizzi tal-kura tas-saħħha, li tiżvela informazzjoni rigward l-istat ta' saħħitha*”. Kif indikat mill-Premessa 53, id-*data* dwar is-saħħha jistħoqqilha aktar protezzjoni, peress li l-użu ta’ tali *data* sensittiva jista’ jkollu impatti negattivi sinifikanti għas-suġġetti tad-*data*. Fid-dawl ta’ dan u l-ġurisprudenza rilevanti tal-Qorti tal-Ġustizzja tal-Unjoni Ewropea (“QGUE”)⁴, it-terminu “*data* dwar is-saħħha” għandu jingħata interpretazzjoni wiesgħa.
8. Id-*data* dwar is-saħħha tista’ tinkiseb minn sorsi differenti, pereżempju:
 1. Informazzjoni miġbura minn fornitur tal-kura tas-saħħha f'rekord mediku (bħal storja medika u riżultati ta’ eżamijiet u trattamenti).
 2. Informazzjoni li ssir *data* dwar is-saħħha permezz ta’ kontroreferenza ma’ *data* oħra li b’hekk tiżvela l-istat tas-saħħha jew ir-riskji għas-saħħha (bħas-suppożizzjoni li persuna jkollha riskju oħla ta’ attakki tal-qalb ibbażata fuq il-pressjoni għolja mkejla fuq ċertu perjodu ta’ zmien).
 3. Informazzjoni minn stħarrig ta’ “awtokontroll”, fejn is-suġġetti tad-*data* jwieġbu mistoqsijiet relatati mas-saħħha tagħhom (bħal pereżempju dikjarazzjoni ta’ sintomi).
 4. Informazzjoni li ssir *data* dwar is-saħħha minħabba l-użu tagħha f'kuntest speċifiku (bħal informazzjoni dwar vjaġġ reċenti jew il-preżenza f'reġjun affettwat bil-COVID-19 ipproċessata minn professorist mediku biex jagħmel dijanjoži).

3.2 “Ipproċessar għall-fini ta’ riċerka *xjentifika*”

9. L-Artikolu 4 tal-GDPR ma jinkludix definizzjoni espliċita ta’ “pproċessar għall-fini ta’ riċerka *xjentifika*”. Kif indikat mill-Premessa 159, “it-terminu pproċessar ta’ *data personali* għal finijiet ta’ riċerka *xjentifika* għandu jiġi interpretat b’mod wiesa’ li jinkludi pereżempju l-iżvilupp teknoloġiku u d-dimostrazzjoni, ir-riċerka fundamentali, ir-riċerka applikata u r-riċerka ffinanzjata privatament. Barra minn hekk għandu jieħu kont tal-objettiv tal-Unjoni skont l-Artikolu 179(1) tat-TFUE li tinkiseb Żona Ewropea tar-Riċerka. Finijiet ta’ riċerka *xjentifika* għandhom jinkludu wkoll studji mwettqa fl-interess pubbliku fil-qasam tas-saħħha pubblika.”
10. L-eks Grupp ta’ Hidma tal-Artikolu 29 digħi indika li t-terminu ma jistax jitwessa’ lil hinn mis-sens komuni tiegħu u jifhem li “riċerka *xjentifika*” f’dan il-kuntest tfisser “*proġett ta’ riċerka stabbilit skont standards metodoloġiċi u etiċi relatati mas-settur rilevanti, f’konformità mal-prattika tajba*”⁵.

⁴ Ara pereżempju, fir-rigward tad-Direttiva 95/46/KE, ECJ 6.11.2003, C-101/01 (Lindqvist) paragrafu 50.

⁵ Ara l-Linji Gwida dwar il-Kunsens skont ir-Regolament 2016/679 tal-eks Grupp ta’ Hidma tal-Artikolu 29 mill-10.04.2018, WP259 rev.01, 17EN, paġna 27 (approvati mill-EDPB). Disponibbli hawn https://ec.europa.eu/newsroom/article29/item-detail.cfm?item_id=623051.

3.3 “Ipproċessar ulterjuri”

11. Fl-aħħar nett, meta wieħed jitkellem dwar “l-iproċessar ta’ *data* dwar is-saħħha għall-fini ta’ riċerka xjentifika”, hemm żewġ tipi ta’ uži ta’ *data*:
 1. Riċerka dwar *data* personali (dwar is-saħħha) li tikkonsisti fl-užu ta’ *data* miġbura direttament għall-fini ta’ studji xjentifiċi (“užu primarju”).
 2. Riċerka dwar *data* personali (dwar is-saħħha) li tikkonsisti fl-iproċessar ulterjuri ta’ *data* miġbura inizjalment għal fini ieħor (“užu sekondarju”).
12. **Eżempju 1:** Għat-twettiq ta’ prova klinika fuq individwi suspettati li huma infettati b’SARS-CoV-2, tingabar *data* dwar is-saħħha u jintużaw kwestjonarji. Dan huwa każ ta’ “užu primarju” ta’ *data* dwar is-saħħha kif definit hawn fuq.
13. **Eżempju 2:** Suġġett tad-data mar jikkonsulta ma’ fornitur tal-kura tas-saħħha bħala pazjent rigward sintomi tas-SARS-CoV-2. Jekk id-data dwar is-saħħha rregistrata mill-fornitur tal-kura tas-saħħha aktar tard tintuża għall-finijiet ta’ riċerka xjentifika, dan l-užu jiġi kklassifikat bħala pproċessar ulterjuri tad-data dwar is-saħħha (užu sekondarju) li tkun ingħabret għal fini inizjali ieħor.
14. Id-distinzjoni bejn riċerka xjentifika bbażata fuq l-užu primarju jew sekondarju tad-data dwar is-saħħha se ssir partikolarment importanti meta wieħed jitkellem dwar il-baži ġuridika għall-iproċessar, l-obbligi ta’ informazzjoni u l-principju tal-limitazzjoni tal-fini skont l-Artikolu 5(1)(b) tal-GDPR kif deskrift hawn taħt.

4 IL-BAŽI ĠURIDIKA GHALL-IPPROċESSAR

15. L-iproċessar kollu ta’ *data* personali dwar is-saħħha jrid jikkonforma mal-principji relatati mal-ipproċessar stabbiliti fl-Artikolu 5 tal-GDPR u ma’ waħda mir-raġunijiet legali u d-derogi specifiċi elenkti rispettivament fl-Artikolu 6 u l-Artikolu 9 tal-GDPR għall-iproċessar legali ta’ din il-kategorija speċjali ta’ *data* personali.⁶
16. Bażijiet ġuridiċi u derogi applikabbi għall-iproċessar tad-data dwar is-saħħha għall-fini ta’ riċerka xjentifika huma previsti fl-Artikolu 6 u l-Artikolu 9 rispettivament. Fit-taqṣima li ġejja, jiġu indirizzati r-regoli dwar il-kunsens u l-leġiżlazzjoni nazzjonali rispettiva. Ta’ min jinnota li ma hemm l-ebda klassifikazzjoni bejn il-bażijiet ġuridiċi stipulati fil-GDPR.

4.1 Kunsens

17. Il-kunsens tas-suġġett tad-data, miġbur skont l-Artikolu 6(1)(a) u l-Artikolu 9(2)(a) tal-GDPR, jista’ jipprovdi baži ġuridika għall-iproċessar tad-data dwar is-saħħha fil-kuntest tal-COVID-19.
18. Madankollu, ta’ min jinnota li jridu jiġu ssodisfati l-kundizzjonijiet kollha għall-kunsens espliċitu, b’mod partikolari dawk li jinsabu fl-Artikolu 4(11), l-Artikolu 6(1)(a), l-Artikolu 7 u l-Artikolu 9(2)(a) tal-GDPR. B’mod partikolari, il-kunsens irid jingħata b’mod liberu, specifiċu, infurmat u mhux ambigwu, u għandu jsir permezz ta’ dikjarazzjoni jew “azzjoni affermattiva čara”.
19. Kif imsemmi fil-Premessa 43, il-kunsens ma jistax jitqies li ngħata liberament jekk ikun hemm żbilanci čar bejn is-suġġett tad-data u l-kontrollur. Huwa għalhekk importanti li suġġett tad-data ma jkun taħt pressjoni u ma jbatix minn żvantaggi jekk jiddeċiedi li ma jagħtix il-kunsens. L-EDPB digħi indirizza l-

⁶ Ara pereżempju, fir-rigward tad-Direttiva 95/46/KE ECJ 13.5.2014, C-131/12 (Google Spanja), il-paragrafu 71.

kunsens fil-kuntest tal-provi kliniči⁷. Gwida ulterjuri, b'mod partikolari dwar is-suġġett ta' kunsens esplicitu, tista' tinstab fil-linji gwida ta' kunsens tal-eks Grupp ta' Hidma tal-Artikolu 29.⁸

20. **Eżempju:** Isir stħarrig bħala parti minn studju mingħajr intervent dwar popolazzjoni partikolari, li jagħmel riċerka dwar is-sintomi u l-progress ta' marda. Ghall-ipproċessar ta' tali *data* dwar is-saħħa, ir-riċerkaturi jistgħu jfittxu l-kunsens tas-suġġett tad-*data* skont il-kundizzjonijiet kif stipulat fl-Artikolu 7 tal-GDPR.
21. Fil-fehma tal-EDPB, l-eżempju ta' hawn fuq *mhuwiex* ikkunsidrat kaž ta' "żbilanč ta' setgħa čar" kif imsemmi fil-Premessa 43 u s-suġġett tad-*data* għandu jkun jista' jagħti l-kunsens lir-riċerkaturi⁹. Fl-eżempju, is-suġġetti tad-*data* mhumiex f'sitwazzjoni ta' xi dipendenza mar-riċerkaturi li tista' tinfluwenza ħażin l-eż-żejt tar-rieda ħielsa tagħhom u huwa wkoll čar li mhux se jkun hemm konsegwenzi negattivi jekk jirrifjutaw li jagħtu l-kunsens tagħhom.
22. Madankollu, ir-riċerkaturi għandhom ikunu konxji li jekk il-kunsens jintuża bħala l-baži legali għall-ipproċessar, irid ikun hemm il-possibbiltà li l-individwi jirtiraw dak il-kunsens fi kwalunkwe ħin skont l-Artikolu 7(3) tal-GDPR. Jekk il-kunsens jiġi rtirat, l-operazzjonijiet kollha tal-ipproċessar tad-*data* li kienu bbażati fuq il-kunsens jibqgħu legali skont il-GDPR, iżda l-kontrollur għandu jwaqqaf l-azzjonijiet tal-ipproċessar ikkonċernati u jekk ma jkunx hemm baži legali oħra li tiġġustifika ż-żamma għal aktar ipproċessar, id-*data* għandha titħassar mill-kontrollur.¹⁰

4.2 Leġiżlazzjonijiet nazzjonali

23. L-Artikolu 6(1)e jew 6(1)f tal-GDPR flimkien mad-derogi promulgati skont l-Artikolu 9(2)(j) jew l-Artikolu 9(2)(i) tal-GDPR jistgħu jipprovdu baži ġuridika għall-ipproċessar tad-*data* personali (dwar is-saħħa) għar-riċerka xjentifika. Fil-kuntest tal-prova klinika dan digà ġie ċċarat mill-Bord¹¹.
24. **Eżempju:** Studju kbir ibbażat fuq il-popolazzjoni mwettaq fuq it-tabelli mediċi tal-pazjenti bil-COVID-19.
25. Kif spjegat hawn fuq, l-UE kif ukoll il-leġiżlatur nazzjonali ta' kull Stat Membru jistgħu jippromulgaw ligħiġiet specifiċi skont l-Artikolu 9(2)(j) jew l-Artikolu 9(2)(i) tal-GDPR biex jipprovdu baži ġuridika għall-ipproċessar ta' *data* dwar is-saħħa għall-fin ta' riċerka xjentifika. Għalhekk, il-kundizzjonijiet u l-faxxa ta' dan l-ġiġi jipproċessar *ivarjaw* skont il-liġiġiet fis-seħħi tal-Istat Membru partikolari.
26. Kif stipulat fl-Artikolu 9(2)(i) tal-GDPR, tali liġiġiet għandhom jipprevedu "*mizuri adatti u specifiċi sabiex jiġu protetti d-drittijiet u l-libertajiet tas-suġġett tad-*data*, b'mod partikulari s-segretezza professjonal*". Kif stipulat b'mod simili fl-Artikolu 9(2)(j) tal-GDPR, tali liġiġiet promulgati "[*għandhom ikunu proporzjonati*] mal-ġhan segwit, [*jirrispettaw*] l-essenza tad-dritt għall-protezzjoni tad-*data* u [*jipprevedu*] *mizuri xierqa u specifiċi sabiex [jissalvagħwardjaw i]d-drittijiet fundamentali u l-interessi tas-suġġett tad-*data**".

⁷ Ara l-Opinjoni 3/2019 tal-EDPB mit-23.1.2019 dwar il-Mistoqsijiet u t-Tweġibiet dwar l-interazzjoni bejn ir-Regolament dwar il-Provi Kliniči (Clinical Trials Regulation, CTR) u r-Regolament Generali dwar il-Protezzjoni tad-*Data* (GDPR), disponibbli fuq https://edpb.europa.eu/our-work-tools/our-documents/avis-art-70/opinion-32019-concerning-questions-and-answers-interplay_en.

⁸ Linji Gwida dwar il-Kunsens skont ir-Regolament 2016/679 tal-eks Grupp ta' Hidma tal-Artikolu 29 mill-10.04.2018, WP259 rev.01, 17EN, pagna 18 (approvati mill-EDPB).

⁹ Jekk wieħed jassumi li s-suġġett tad-*data* ma kienx taħt pressjoni jew ma kienx mhedded bi żvantaggi meta ma jagħti x il-kunsens tiegħu.

¹⁰ Ara l-Artikolu 17(1)(b) u (3) tal-GDPR.

¹¹ Ara l-Opinjoni 3/2019 tal-EDPB mit-23.1.2019, il-pagna 7.

27. Barra minn hekk, tali ligijiet promulgati għandhom jiġu interpretati fid-dawl tal-prinċipji skont l-Artikolu 5 tal-GDPR u b'kunsiderazzjoni tal-ġurisprudenza tal-QGUE. B'mod partikolari, id-derogi u l-limitazzjonijiet relatati mal-protezzjoni tad-data previsti fl-Artikolu 9(2)(j) u l-Artikolu 89 tal-GDPR għandhom japplikaw biss sa fejn ikun strettament meħtieg.¹²

5 PRINCIPI TA' PROTEZZJONI TAD-DATA

28. Il-prinċipji relatati mal-ipproċessar ta' data personali skont l-Artikolu 5 tal-GDPR għandhom jiġu rispettati mill-kontrollur u l-proċessur, speċjalment meta jitqies li ammont kbir ta' data personali jista' jiġi pproċessat għall-fini ta' riċerka xjentifika. Fid-dawl tal-kuntest tal-linji gwida prezenti, l-aktar aspetti importanti ta' dawn il-prinċipji huma indirizzati f'dan li ġej.

5.1 It-trasparenza u l-informazzjoni għas-suġġetti tad-data

29. Il-prinċipju ta' trasparenza jfisser li d-data personali għandha tiġi pproċessata b'mod ġust u trasparenti fir-rigward tas-suġġett tad-data. Dan il-prinċipju huwa marbut sew mal-obbligli ta' informazzjoni skont l-Artikolu 13 jew l-Artikolu 14 tal-GDPR.
30. B'mod ġenerali, suġġett tad-data għandu jkun infurmat b'mod individwali bl-eżistenza tal-operazzjoni ta' pproċessar u li d-data personali (dwar is-saħħa) qed tiġi pproċessata għal finijiet xjentifiċi. L-informazzjoni mogħtija jenħtieg li jkun fiha l-elementi kollha ddikjarati fl-Artikolu 13 jew fl-Artikolu 14 tal-GDPR.
31. Ta' min jinnota li r-riċerkaturi ta' spiss jiproċessaw data dwar is-saħħa li ma jkunux kisbu direttament mis-suġġett tad-data, pereżempju billi jużaw data minn rekords medici jew data minn pazjenti f'pajjiżi oħra. Għalhekk, l-Artikolu 14 tal-GDPR, li jkopri l-obbligli ta' informazzjoni fejn id-data personali ma tingabarx direttamente mis-suġġett tad-data, se jkun il-fokus ta' din it-taqsimi.

5.1.1 Meta jrid jiġi infurmat is-suġġett tad-data?

32. Meta d-data personali ma tkunx inkisbet mis-suġġett tad-data, l-Artikolu 14(3)(a) tal-GDPR jistipula li l-kontrollur għandu jipprovd i-l-informazzjoni “*fi żmien perjodu ta' żmien raġonevoli wara l-kisba tad-data personali, iżda mhux aktar tard minn xahar, b'kont meħud taċ-ċirkostanzi speċifici li fihom tiġi pproċessata d-data personali*”.
33. Fil-kuntest attwali, ta' min jinnota b'mod partikolari li skont l-Artikolu 14(4) tal-GDPR, fejn “*il-kontrollur ikollu l-intenzjoni li jipproċessa d-data personali ulterjorment għal fini differenti minn dak li għalih tkun inkisbet id-data personali, il-kontrollur għandu jipprovd lis-suġġett tad-data, qabel dak l-ipproċessar ulterjuri, b'informazzjoni dwar dak il-fini l-ieħor*”.
34. Fil-każ ta' pproċessar ulterjuri tad-data għal finijiet xjentifiċi u b'kont meħud tas-sensittivitad tad-data pproċessata, salvagħwardja xierqa skont l-Artikolu 89(1) għandha tagħti l-informazzjoni lis-suġġett tad-data fi żmien raġonevoli *qabel* l-implementazzjoni tal-proġett ta' riċerka l-ġdid. Dan jippermetti li ssuġġett tad-data jsir konxju tal-proġett ta' riċerka u jippermetti l-possibbiltà li d-drittijiet tiegħu jiġu eżerċitati minn qabel.

5.1.2 Eżenzjonijiet

35. Madankollu, l-Artikolu (14)(5) tal-GDPR jistipula erba' eżenzjonijiet mill-obbligu ta' informazzjoni. Fil-kuntest attwali, l-eżenzjoni skont l-Artikolu (14)(5)(b) (“*tkun impossibbli li sseħħ jew tkun teħtieg sforz*”)

¹² Ara pereżempju, rigward id-Direttiva 95/46/KE, il-paragrafu 64 tal-QGUE 14.2.2019, C-345/17 (Buivid), il-paragrafu 64.

sproporzjonat") u (c) ("il-kisba jew l-iżvelar hu espressament stabbilit mil-liġi tal-Unjoni jew ta' Stat Membru") tal-GDPR hija ta' rilevanza partikolari, speċjalment għall-obbligu ta' informazzjoni skont l-Artikolu 14(4) tal-GDPR.

5.1.2.1 Tkun impossibbli

36. Fil-Linji Gwida tiegħu rigward il-principju ta' Trasparenza¹³, l-eks Grupp ta' Hidma tal-Artikolu 29 digà indika li "s-sitwazzjoni fejn 'tkun impossibbli' skont l-Artikolu 14(5)(b) li tiġi pprovdu l-informazzjoni hija sitwazzjoni ta' kollox jew xejn minħabba li xi ħaġa jew hija impossibbli jew mhijiex; m'hemmx gradi ta' impossibbiltà. B'hekk, jekk kontrollur tad-data jipprova jinvoka din l-eżenżjoni, dan għandu juri l-elementi li effettivament jipprekluduh milli jipprovd l-informazzjoni inkwistjoni lis-suġġetti tad-data. Jekk, wara ċertu perjodu ta' zmien, il-fatturi li kkawżaw l-'impossibilità' ma jkunx għadhom jeżistu u jkun possibbli li l-informazzjoni tiġi pprovdu lis-suġġetti tad-data allura l-kontrollur tad-data għandu jagħmel dan minnufih. Fil-prattika, se jkun hemm ffit sitwazzjonijiet li fihom kontrollur tad-data jista' juri li huwa attwalment impossibbli li l-informazzjoni tiġi pprovdu lis-suġġetti tad-data."

5.1.2.2 Sforz sproporzjonat

37. Fid-determinazzjoni ta' x'jikkostitwixxi sforz sproporzjonat, il-Premessa 62 tirreferi għan-numru ta' suġġetti tad-data, kemm għandha żmien id-data u s-salvagwardji adattati fis-seħħi bħala fatturi indikattivi possibbli. Fil-Linji Gwida dwar it-Trasparenza msemmija hawn fuq¹⁴, huwa rrakkomandat li l-kontrollur għandu għalhekk iwettaq eżerċizzju ta' bbilanċjar biex jivaluta l-isforz involut biex jipprovd informazzjoni lis-suġġetti tad-data kontra l-impatt u l-effetti fuq is-suġġett tad-data jekk dan ma jingħata l-informazzjoni.
38. **Eżempju:** Ghadd kbir ta' suġġetti tad-data fejn ma hemm l-ebda informazzjoni ta' kuntatt disponibbli jista' jitqies bħala sforz sproporzjonat biex tingħata l-informazzjoni.

5.1.2.3 Xkiel serju tal-objettivi

39. Biex jibbażaw fuq din l-eċċeżzjoni, il-kontrolluri tad-data jridu juru li l-provvista tal-informazzjoni stabbilita fl-Artikolu 14(1) fiha nnifisha tagħmel impossibbli jew tfixkel b'mod serju l-kisba tal-objettivi tal-ipproċessar.
40. F'każ fejn tapplika l-eżenżjoni tal-Artikolu (14)(5)(b) tal-GDPR, "il-kontrollur għandu jieħu l-miżuri xierqa biex jipprotegi d-drittijiet u l-libertajiet u l-interessi legittimi tas-suġġett tad-data, inkuż li jagħmel l-informazzjoni disponibbli għall-pubbliku".

5.1.2.4 Il-kisba jew l-iżvelar huma espressament stabbiliti mil-liġi tal-Unjoni jew ta' Stat Membru

41. L-Artikolu 14(5)(c) tal-GDPR jippermetti deroga tar-rekwiżiti ta' informazzjoni fl-Artikoli 14(1), (2) u (4) sa fejn il-kisba jew l-iżvelar ta' data personali hu "espressament stabbiliti mil-liġi tal-Unjoni jew ta' Stat Membru li għaliha hu soġġett il-kontrollur". Din l-eżenżjoni hi kundizzjonal għall-fatt li l-liġi inkwistjoni trid tipprovd "miżuri adatti għall-protezzjoni tal-interessi legittimi tas-suġġett tad-data". Kif iddikkarat fil-Linji Gwida dwar it-Trasparenza msemmija hawn fuq¹⁵, tali li ġi għandha tindirizza direttament lill-kontrollur tad-data u l-kisba jew l-iżvelar inkwistjoni għandhom ikunu obbligatorji fuq il-kontrollur tad-

¹³ Ara l-Linji Gwida dwar it-trasparenza skont ir-Regolament 2016/679 tal-eks Grupp ta' Hidma tal-Artikolu mill-11.4.2018, WP260 rev.01, 17/EN, il-paġna 29 (approvati mill-EDPB). Disponibbli hawn https://ec.europa.eu/newsroom/article29/item-detail.cfm?item_id=622227.

¹⁴ Il-Linji Gwida dwar it-trasparenza skont ir-Regolament 2016/679 tal-eks Grupp ta' Hidma tal-Artikolu 29 mill-11.4.2018, WP260 rev.01, 17/EN, il-paġna 31 (approvati mill-EDPB).

¹⁵ Il-Linji Gwida dwar it-trasparenza skont ir-Regolament 2016/679 tal-eks Grupp ta' Hidma tal-Artikolu 29 mill-11.4.2018, WP260 rev.01, 17/EN, il-paġna 32 (approvati mill-EDPB).

data. Meta joqgħod fuq din l-eżenzjoni, l-EDPB ifakk li l-kontrollur tad-*data* għandu jkun jista' juri kif il-liġi inkwistjoni tapplika għali u teħtieġu jikseb jew jiżvela d-*data* personali inkwistjoni.

5.2 Limitazzjoni tal-fini u preżunzjoni ta' kompatibbiltà

42. Bħala regola ġenerali, id-*data* għandha “tingabar għal finijiet speċifikati, espliċiti u legittimi u ma għandieq tiġi pproċessata ulterjorment b'mod inkompatibbli ma' dawk il-finijiet” skont l-Artikolu 5(1)(b) tal-GDPR.
43. Madankollu l-“preżunzjoni ta' kompatibbiltà” prevista mill-Artikolu 5(1)(b) tal-GDPR tgħid li “f'konformità mal-Artikolu 89(1), l-iproċessar ulterjuri għal [...] finijiet ta' riċerka xjentifika [...] ma għandux jitqies bħala inkompatibbli mal-finijiet inizjali”. Minħabba n-natura orizzontali u kumplexxa tiegħi, dan is-suġġett se jiġi kkunsidrat f'aktar dettall fil-linji gwida ppjanati tal-EDPB dwar l-iproċessar tad-*data* dwar is-saħħha għall-fini ta' riċerka xjentifika.
44. L-Artikolu 89(1) tal-GDPR jistipula li l-iproċessar tad-*data* għal finijiet ta' riċerka “għandu jkun soġġett għal salvagwardji xierqa” u li dawk “is-salvagwardji għandhom jiġuraw li jkunu fis-seħħi mizuri tekniċi u organizzattivi b'mod partikolari sabiex jiġi żgurat ir-rispett tal-prinċipju tal-minimizzazzjoni tad-*data*. Dawk il-mizuri jistgħu jinkludu psewdonimizzazzjoni, sakemm dawk il-finijiet jistgħu jiġi sodisfatti b'dak il-moa”.
45. Ir-rekwiżiți tal-Artikolu 89(1) tal-GDPR jenfasizzaw l-importanza tal-prinċipju tal-minimizzazzjoni tad-*data* u l-prinċipju tal-integrità u l-kunfidenzjalità kif ukoll il-prinċipju tal-protezzjoni tad-*data* bid-disinn u b'mod awtomatiku (ara hawn taħt).¹⁶ Konsegwentement, meta titqies in-natura sensitiva tad-*data* dwar is-saħħha u r-riski meta terġa' tintuża d-*data* dwar is-saħħha għall-fini ta' riċerka xjentifika, iridu jittieħdu mizuri b'saħħithom sabiex jiġi żgurat livell xieraq ta' sigurtà kif meħtieġ mill-Artikolu 32(1) tal-GDPR.

5.3 Il-minimizzazzjoni tad-*data* u l-limitazzjoni tal-ħażna

46. Fir-riċerka xjentifika, il-minimizzazzjoni tad-*data* tista' tinkiseb permezz tar-rekwiżit li jiġu speċifikati l-mistoqsijiet tar-riċerka u jiġi vvalutat it-tip u l-ammont ta' *data* meħtieġa biex jitwieġbu b'mod xieraq dawn il-mistoqsijiet ta' riċerka. Liema *data* hija meħtieġa jiddependi mill-fini tar-riċerka anke meta r-riċerka jkollha natura esplorattiva u dejjem għandha tkun konformi mal-prinċipju tal-limitazzjoni tal-fini skont l-Artikolu 5(1)(b) tal-GDPR. Ta' min jinnota li d-*data* għandha tiġi anonimizzata fejn huwa possibbli li ssir riċerka xjentifika b'*data* anonimizzata.
47. Barra minn hekk, għandhom jiġu stabbiliti perjodi proporzjonati ta' ħażna. Kif stipulat mill-Artikolu 5(1)(e) tal-GDPR, “id-*data* personali tista' tinhażen għal perjodi itwal sakemm id-*data* personali tiġi pproċessata biss għall-finijiet ta' arkivjar [...] ta' riċerka xjentifika [...] f'konformità mal-Artikolu 89(1) soġġett għall-implementazzjoni tal-mizuri tekniċi u organizzattivi adatti meħtieġa minn dan ir-Regolament sabiex jiġi protetti d-drittijiet u l-libertajiet tas-suġġett tad-*data*”
48. Sabiex jiġu ddefiniti l-perjodi ta' ħażna (l-iskedi ta' zmien), għandhom jitqiesu kriterji bħat-tul u l-fini tar-riċerka. Ta' min jinnota li d-dispożizzjonijiet nazzjonali jistgħu jistipulaw regoli dwar il-perjodu ta' ħażna wkoll.

5.4 Integrità u kunfidenzjalità

¹⁶ Ara wkoll il-Linji Gwida 4/2019 tal-EDPB mit-13.11.2019 dwar il-Protezzjoni tad-*Data* mid-Disinn u b'Mod Awtomatiku (verżjoni għall-konsultazzjoni pubblika), disponibbli fuq https://edpb.europa.eu/our-work-tools/public-consultations-art-704/2019/guidelines-42019-article-25-data-protection-design_en

49. Kif imsemmi hawn fuq, *data* sensittiva bħal *data* dwar is-saħħha jistħoqqilha aktar protezzjoni peress li l-ipproċċesar tagħha probabbli jwassal għal impatti negattivi għas-suġġetti tad-*data*. Din il-kunsiderazzjoni tapplika b'mod speċjali fit-tifqigħa tal-COVID-19 peress li l-użu mill-ġdid prevedibbli ta' *data* dwar is-saħħha għal finijiet xjentifiċi jwassal għal żieda fl-ġħadd u t-tip ta' entitajiet li jipproċċessaw tali *data*.
50. Ta' min jinnota li l-principju tal-integrità u l-kunfidenzjalità jrid jinqara flimkien mar-rekwiżiti tal-Artikolu 32(1) tal-GDPR u l-Artikolu 89(1) tal-GDPR. Hemm bżonn li jkun hemm konformità sħiħa mad-dispożizzjonijiet imsemmija. Għalhekk, meta jitqies r-riskji għoljin kif deskrirt hawn fuq, għandhom jiġi implementati miżuri tekniċi u organizazzatti xierqa biex jiżguraw livell suffiċċenti ta' sigurtà.
51. Tali miżuri għandhom *tal-anqas* jikkonsistu minn psewdonimizzazzjoni¹⁷, kriptaġġ, ftehimiet ta' nondivulgazzjoni u distribuzzjoni b'rwl strett ta' aċċess, restrizzjonijiet fuq ir-rwl tal-aċċess kif ukoll logs tal-aċċess. Ta' min jinnota li d-dispożizzjonijiet nazzjonali jistgħu jistipulaw rekwiżiti tekniċi konkreti jew salvagwardji oħra bħall-aderenza għal regoli ta' segretezza professionali.
52. Barra minn hekk, valutazzjoni tal-impatt fuq il-protezzjoni tad-*data* skont l-Artikolu 35 tal-GDPR trid titwettaq meta tali pproċċesar “x'aktarx jirriżulta f'livell għoli ta' riskju għad-drittijiet u l-libertajiet tal-persuni fiziċċi” skont l-Artikolu 35(1) tal-GDPR. Il-listi skont l-Artikolu 35(4) u (5) tal-GDPR għandhom jitqiesu.
53. F'dan il-punt, l-EDPB jenfasizza l-importanza tal-uffiċjali tal-protezzjoni tad-*data*. Fejn applikabbli, l-uffiċjali tal-protezzjoni tad-*data* għandhom jiġi kkonsultati dwar l-ipproċċesar ta' *data* dwar is-saħħha għall-fini ta' riċerka xjentifika fil-kuntest tat-tifqigħa tal-COVID-19.
54. Fl-ahħar nett, il-miżuri adottati għall-protezzjoni tad-*data* (inkluż waqt it-trasferimenti) għandhom ikunu dokumentati b'mod xieraq fir-registro tal-attivitàjiet tal-ipproċċesar.

6 L-EŻERČITAR TAD-DRITTJIET TAS-SUĠġETTI TAD-DATA

55. Fil-principju, is-sitwazzjonijiet bħat-tifqigħa attwali tal-COVID-19 ma jissospendux jew ma jirrestrinġux il-possibbiltà li s-suġġetti tad-*data* jeżerċitaw id-drittijiet tagħhom skont l-Artikolu 12 sa 22 tal-GDPR. Madankollu, l-Artikolu 89(2) tal-GDPR jippermetti li l-leġiżlatur nazzjonali jirrestrinġi (xi wħud) mid-drittijiet tas-suġġett tad-*data* kif stabbilit fil-Kapitolu 3 tar-Regolament. Minħabba f'hekk, ir-restrizzjonijiet tad-drittijiet tas-suġġetti tad-*data* *jistgħu jvarjaw* skont il-liġijiet fis-seħħi tal-Istat Membru partikolari.
56. Barra minn hekk, xi restrizzjonijiet tad-drittijiet tas-suġġetti tad-*data* jistgħu jkunu bbażati direttament fuq ir-Regolament, bħar-restrizzjoni fuq id-dritt ta' aċċess skont l-Artikolu 15(4) tal-GDPR u r-restrizzjoni tad-dritt għal thassir skont l-Artikolu 17(3)(d) tal-GDPR. L-eżenzjonijiet mill-obbligu ta' informazzjoni skont l-Artikolu 14(5) tal-GDPR digħi ġew indirizzati hawn fuq.
57. Ta' min jinnota li, fid-dawl tal-ġurisprudenza tal-QGħUE, ir-restrizzjonijiet kollha tad-drittijiet tas-suġġetti tad-*data* għandhom jaapplikaw biss sa fejn dan ikun strettament meħtieġ¹⁸.

¹⁷ Ta' min jinnota li d-*data* personali (dwar is-saħħha) li ġiet psewdonomizzata għadha titqies bħala “*data personali*” skont l-Artikolu 4(1) tal-GDPR u ma tridx tiġi mħawwda ma’ “*data anonimizzata*” fejn ma jkunx għadu possibbli li xi ħadd jirreferi għal suġġetti tad-*data* individwali. Pereżempju, ara l-Premessa 28.

¹⁸ Ara pereżempju, rigward id-Direttiva 95/46/KE, il-paragrafu 64 tal-QGħUE 14.2.2019, C-345/17 (Buivid), il-paragrafu 64.

7 TRASFERIMENTI INTERNAZZJONALI TA' DATA GHALL-FINIJIET TA' RIČERKA XJENTIFIKA

58. Fil-kuntest tar-ričerka u spēcifikament fil-kuntest tal-pandemija tal-COVID-19, probabbilment se jkun hemm bżonn ta' kooperazzjoni internazzjonali li tista' timplika wkoll trasferimenti internazzjonali ta' *data* dwar is-saħħha għall-fini ta' ričerka xjentifika barra miż-ŻEE.
59. Meta d-*data* personali tiġi ttrasferita lil pajjiż mhux taż-ŻEE jew organizzazzjoni internazzjonali, minbarra li tikkonforma mar-regoli stabbiliti fil-GDPR¹⁹, spēċjalment l-Artikoli 5 (il-prinċipi tal-protezzjoni tad-*data*), l-Artikolu 6 (il-legalità) u l-Artikolu 9 (li-kategoriji spēċiali ta' *data*)²⁰, l-esportatur tad-*data* għandu jikkonforma wkoll mal-Kapitolu V (it-trasferimenti tad-*data*)²¹.
60. Minbarra r-rekwiżit ta' trasparenza regolari kif imsemmi fil-paġna 7 ta' dawn il-linji gwida, l-esportatur tad-*data* għandu d-dmir li jinforma lis-suġġetti tad-*data* li huwa għandu l-intenzjoni li jittrasferixxi *data* personali lil pajjiż terz jew organizzazzjoni internazzjonali. Dan jinkludi informazzjoni dwar l-eżistenza jew in-nuqqas ta' deċiżjoni ta' adegwatezza mill-Kummissjoni Ewropea, jew jekk it-trasferiment huwiex ibbażat fuq salvagwardja xierqa mill-Artikolu 46 jew fuq deroga mill-Artikolu 49(1). Dan id-dmir ježisti irrisspettivament minn jekk id-*data* personali tkunx inkisbet direttament mis-suġġett tad-*data* jew le.
61. B'mod ġenerali, meta jiġi kkunsidrat kif għandhom jiġu indirizzati tali kundizzjonijiet għat-trasferimenti ta' *data* personali lil pajjiżi terzi jew organizzazzjonijiet internazzjonali, l-esportaturi tad-*data* għandhom jivalutaw ir-riskji għad-drittijiet u l-libertajiet tas-suġġetti tad-*data* ta' kull trasferiment²² u jiffavorixxu soluzzjonijiet li jiggarrantixxu lis-suġġetti tad-*data* l-protezzjoni kontinwa tad-drittijiet fundamentali u s-salvagwardji tagħhom fir-rigward tal-ipproċessar tad-*data* tagħhom, anki wara li tkun għiet ittrasferita. Dan se jkun il-każ għal trasferimenti lejn pajjiżi li għandhom livell adegwat ta' protezzjoni²³, jew f'każ li tintuża waħda mis-salvagwardji xierqa inkluži fl-Artikolu 46 tal-GDPR²⁴, li tiġi għażiex li jkunu disponibbli drittijiet infurzabbli u rimedji legali effettivi għas-suġġetti tad-*data*.
62. Fin-nuqqas ta' deċiżjoni ta' adegwatezza skont l-Artikolu 45(3) tal-GDPR jew salvagwardji xierqa skont l-Artikolu 46 tal-GDPR, l-Artikolu 49 tal-GDPR jipprevedi certi sitwazzjonijiet spēċifici li taħthom it-trasferimenti ta' *data* personali jistgħu jseħħu bħala eċċeżżjoni. Id-derogi stabbiliti fl-Artikolu 49 tal-GDPR huma għalhekk eżenżjonijiet mir-regola ġenerali u, għalhekk, għandhom jiġu interpretati b'mod ristrett, u fuq bażi ta' każ b'każ.²⁵ Applikati għall-kriżi attwali tal-COVID-19, dawk indirizzati fl-Artikolu 49(1)(d) ("trasferiment meħtieg għal raġunijiet importanti ta' interess pubbliku") u (a) ("kunsens espliċitu") jistgħu jaapplikaw.

¹⁹ L-Artikolu 44 tal-GDPR.

²⁰ Ara t-taqsimiet 4 sa 6 tal-Linji Gwida preżenti.

²¹ Ara l-Linji Gwida 2/2018 tal-EDPB mill-25.5.2018 dwar derogi tal-Artikolu 49 taħt ir-Regolament 2016/679, paġna 3, dwar it-test b'żewġ stadji, disponibbli fuq https://edpb.europa.eu/our-work-tools/our-documents/smjernice/guidelines-2018-derogations-article-49-under-regulation_en.

²² It-Trasferimenti Internazzjonali tad-*Data* jistgħu jkunu fattur ta' riskju li għandu jitqies meta ssir DPIA kif imsemmi fil-paġna 10 tal-linji gwida preżenti.

²³ Il-lista ta' pajjiżi rikonoxxuti bħala adegwati mill-Kummissjoni Ewropea hija disponibbli fuq https://ec.europa.eu/info/law/law-topic/data-protection/international-dimension-data-protection/adequacy-decisions_en

²⁴ Pereżempju klawżoli standard ta' protezzjoni tad-*Data* skont l-Artikolu 46(2)(c) jew (d) tal-GDPR, klawżoli kuntrattwali *ad hoc* skont l-Artikolu 46(3)(a) tal-GDPR jew arranġamenti amministrattivi skont l-Artikolu 46(3)(b) tal-GDPR.

²⁵ Ara l-Linji Gwida 2/2018, paġna 3.

63. Il-pandemija tal-COVID-19 tikkawża križi sanitarja eċċezzjonal ta' natura u skala mingħajr preċedent. F'dan il-kuntest, I-EDPB iqis li l-ġlieda kontra l-COVID-19 ġiet rikonoxxuta mill-UE u mill-biċċa l-kbira tal-Istati Membri tagħha bħala interess pubbliku importanti²⁶, u dan jista' jirrikjedi azzjoni urgenti fil-qasam tar-riċerka xjentifika (pereżempju biex jiġu identifikati t-trattamenti u/jew l-iżvilupp ta' vaċċini), u jista' jinvolvi wkoll trasferimenti lejn pajjiżi terzi jew organizzazzjonijiet internazzjonali²⁷.
64. Mhux biss l-awtoritajiet pubblici, iżda anke l-entitajiet privati li għandhom rwol biex isegwu tali interess pubbliku (pereżempju, istitut ta' riċerka ta' università li jikkopera dwar l-iżvilupp ta' vaċċin fil-kuntest ta' sħubija internazzjonali) jistgħu, fil-kuntest tal-pandemija attwali, jiddependu fuq id-deroga msemmija hawn fuq.
65. Barra minn hekk, f'ċerti sitwazzjonijiet, b'mod partikolari fejn it-trasferimenti jitwettqu minn entitajiet privati għall-finijiet ta' riċerka medika li għandha l-għan li tiġġieled il-pandemija tal-COVID-19²⁸, tali trasferimenti ta' *data* personali jistgħu jsiru b'mod alternativ abbażi tal-kunsens espliċitu tas-suġġetti tad-*data*²⁹.
66. L-awtoritajiet pubblici u l-entitajiet privati jistgħu, fil-kuntest tal-pandemija attwali, meta ma jkunx possibbli li jiddependu fuq deċiżjoni ta' adegwatezza skont l-Artikolu 45(3) jew fuq salvagwardji adegwati skont l-Artikolu 46, jiddependu fuq id-derogi applikabbli msemmija hawn fuq, prinċipalment bħala mżura temporanja minħabba l-urgenza tas-sitwazzjoni medika globalment.
67. Tabilhaqq, jekk in-natura tal-križi ta' COVID-19 tista' tiġġustifika l-użu tad-derogi applikabbli għal trasferimenti inizjali mwettqa għall-fini ta' riċerka f'dan il-kuntest, trasferimenti ripetittivi ta' *data* lil pajjiżi terzi ta' progett ta' riċerka fit-tul f'dan ir-rigward jeħtieg li jitfasslu b'salvagwardji xierqa f'konformità mal-Artikolu 46 tal-GDPR.³⁰
68. Fl-aħħar nett, ta' min jinnota li kwalunkwe trasferiment bħal dan ikun jeħtieg li jqis fuq bażi ta' każ b'każ ir-rwoli rispettivi (il-kontrollur, il-proċessur, il-kontrollur konġunt) u l-obbligi relatati tal-atturi involuti (l-isponsor, l-investigatur) sabiex jiġu identifikati l-miżuri adegwati għat-tfassil tat-trasferiment.

8 SOMMARJU

69. Is-sejbiet ewlenin ta' dawn il-linji gwida huma:

²⁶ L-Artikolu 168 tat-Trattat dwar il-Funzjonament tal-Unjoni Ewropea jirrikonoxxi livell għoli ta' protezzjoni tas-saħħha tal-bniedem bħala objettiv importanti li għandu jiġi żgurat fl-implementazzjoni tal-politiki u l-aktivitajiet kollha tal-Unjoni. Abbażi ta' dan, l-azzjoni tal-Unjoni tappoġġa l-politiki nazzjonali għat-titjib tas-saħħha pubblika, inkluż fil-ġlieda kontra diż-zastru kbar tas-saħħha u theddid transfruntier serju għas-saħħha, eż. billi tippromwovi riċerka dwar il-kawżi, it-trażmissjoni u l-prevenzjoni tagħhom. Bl-istess mod, il-Premessi 46 u 112 tal-GDPR jirreferu għall-ipproċessar imwettaq fil-kuntest tal-ġlieda kontra l-epidemiji bħala eżempju ta' pproċessar li jservi ta' raġunijiet importanti ta' interess pubbliku. Fil-kuntest tal-pandemija tal-COVID-19, l-UE adottat sensiela ta' miżuri f'firxa wiesgħa ta' oqsma (pereżempju l-finanzjament tas-sistemi tal-kura tas-saħħha, l-appoġġ għall-pazjenti transfruntiera u l-iskjerament tal-personal mediku, l-assistenza finanzjarja għall-persuni l-aktar fil-bżonn, it-trasport, it-tagħmir mediku, eċċ.) fuq il-bażi tal-fehim li l-UE qed tiffaċċja emerġenza kbira għas-saħħha pubblika li teħtieg rispons urgenti.

²⁷ L-EDPB jenfasizza li l-GDPR, fil-Premessa 112 tiegħu, jirreferi għall-iskambju internazzjonali tad-*data* bejn is-servizzi kompetenti għall-finijiet tas-saħħha pubblika bħala eżempju tal-applikazzjoni ta' din id-deroga.

²⁸ Skont l-Artikolu 49(3) tal-GDPR, il-kunsens ma jistax jintuża għal aktivitajiet imwettaq minn awtoritajiet pubblici fl-eż-żejjix tas-setgħat pubblici tagħhom.

²⁹ Ara l-Linji Gwida tal-EDPB 2/2018, it-Taqsima 2.1.

³⁰ Ara l-Linji Gwida tal-EDPB 2/2018, il-paġna 5.

- Il-GDPR jipprovdi regoli speċjali għall-ipproċessar ta' *data* dwar is-saħħha għall-finijiet ta' riċerka xjentifika li huma applikabbli wkoll fil-kuntest tal-pandemja tal-COVID-19.
- Il-leġiżlatur nazzjonali ta' kull Stat Membru jista' jadotta liġijiet speċifiċi skont l-Artikolu (9)(2)(i) u (j) tal-GDPR biex jippermetti l-ipproċessar ta' *data* dwar is-saħħha għall-finijiet ta' riċerka xjentifika. L-ipproċessar ta' *data* dwar is-saħħha għall-finijiet ta' riċerka xjentifika għandu jkun kopert ukoll minn waħda mill-bażżejjiet ġuridiċi fl-Artikolu 6(1) tal-GDPR. Għalhekk, il-kundizzjonijiet u l-firxa ta' dan l-ipproċessar ivarjaw skont il-liġijiet ippromulgati tal-Istat Membru partikolari.
- Il-liġijiet ippromulgati kollha abbaži tal-Artikolu (9)(2)(i) u (j) tal-GDPR iridu jiġu interpretati fid-dawl tal-prinċipi skont l-Artikolu 5 tal-GDPR u b'kunsiderazzjoni tal-ġurisprudenza tal-QGUE. B'mod partikolari, id-derogi u l-limitazzjonijiet relatati mal-protezzjoni tad-*data* previsti fl-Artikolu 9(2)(j) u l-Artikolu 89(2) tal-GDPR għandhom japplikaw biss sa fejn ikun strettament meħtieg.
- Meta wieħed iqis ir-riskji tal-ipproċessar fil-kuntest tat-tifqigħa tal-COVID-19, għandha ssir enfasi kbira fuq il-konformità mal-Artikolu 5(1)(f), l-Artikolu 32(1) u l-Artikolu 89(1) tal-GDPR. Għandu jkun hemm valutazzjoni jekk trid titwettaq DPIA skont l-Artikolu 35 tal-GDPR,
- Il-perjodi ta' hażna (l-iskedi ta' żmien) għandhom jiġu stabbiliti u għandhom ikunu proporzjonati. Sabiex jiġu definiti perjodi ta' hażna bħal dawn, għandhom jitqiesu kriterji bħatt-tul u l-iskop tar-riċerka. Id-dispozizzjonijiet nazzjonali jistgħu jistipulaw regoli dwar il-perjodu ta' hażna wkoll u għalhekk għandhom jiġu kkunsidrati.
- Fil-prinċipju, is-sitwazzjonijiet bħat-tifqigħa attwali tal-COVID-19 ma jissospendux jew ma jirrestringu il-possibbiltà li s-suġġetti tad-*data* jeżerċitaw id-drittijiet tagħhom skont l-Artikolu 12 sa 22 tal-GDPR. Madankollu, l-Artikolu 89(2) tal-GDPR jippermetti li l-leġiżlatur nazzjonali jirrestringi (xi wħud) mid-drittijiet tas-suġġett tad-*data* kif stabbilit fil-Kapitolu 3 tal-GDPR. Minħabba f'hekk, ir-restrizzjonijiet tad-drittijiet tas-suġġetti tad-*data* *jistgħu jvarjaw* skont il-liġijiet fis-seħħi tal-Istat Membru partikolari.
- Fir-rigward ta' trasferimenti internazzjonali, fin-nuqqas ta' deċiżjoni ta' adegwatezza skont l-Artikolu 45(3) tal-GDPR jew salvagwardji xierqa skont l-Artikolu 46 tal-GDPR, l-awtoritatiet pubbliċi u l-entitajiet privati jistgħu jibbażaw fuq id-derogi applikabbli skont l-Artikolu 49 tal-GDPR. Madankollu, id-derogi tal-Artikolu 49 tal-GDPR għandhom karatru eċċeżżjonali biss.

Għall-Bord Ewropew għall-Protectjoni tad-*Data*

Il-President

(Andrea Jelinek)